

**ព្រះរាជាណាចក្រកម្ពុជា**

**ជាតិ សាសនា ព្រះមហាក្សត្រ**



**ក្រសួងយុត្តិធម៌**

លេខ : ០៤៣ កយ.ប្រក/២៥

**ប្រកាស**

**ស្តីពី**

**ការរៀបចំ និងការប្រព្រឹត្តទៅនៃអង្គភាពអាជ្ញាសាលា  
នៅតាមសាលាដំបូងរាជធានី ខេត្ត**

**ឧបនាយករដ្ឋមន្ត្រី រដ្ឋមន្ត្រីក្រសួងយុត្តិធម៌**

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៨២៣/១៩៨១ ចុះថ្ងៃទី២២ ខែសីហា ឆ្នាំ២០២៣ ស្តីពី  
ការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០២២៤/២០៥ ចុះថ្ងៃទី២១ ខែកុម្ភៈ ឆ្នាំ២០២៤ ស្តីពី  
ការតែងតាំងបំពេញបន្ថែមសមាសភាពរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩២៤/១១៦៩ ចុះថ្ងៃទី២០ ខែកញ្ញា ឆ្នាំ២០២៤ ស្តីពី  
ការកែសម្រួល និងតែងតាំងសមាសភាពរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១២៤/១៤៧៧ ចុះថ្ងៃទី២០ ខែវិច្ឆិកា ឆ្នាំ២០២៤ ស្តីពី  
ការកែសម្រួល និងតែងតាំងបំពេញបន្ថែមសមាសភាពរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែល  
ប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៤ ចុះថ្ងៃទី២៤ ខែមករា ឆ្នាំ១៩៩៦ ដែល  
ប្រកាសឱ្យប្រើច្បាប់ស្តីពីការបង្កើតក្រសួងយុត្តិធម៌
- បានឃើញព្រះរាជក្រមលេខ នស/រកម/០៧០៦/០២១ ចុះថ្ងៃទី៦ ខែកក្កដា ឆ្នាំ២០០៦ ដែល  
ប្រកាសឱ្យប្រើក្រមនីតិវិធីរដ្ឋប្បវេណី នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៨០៧/០២៤ ចុះថ្ងៃទី១០ ខែសីហា ឆ្នាំ២០០៧ ដែល  
ប្រកាសឱ្យប្រើក្រមនីតិវិធីព្រហ្មទណ្ឌ នៃព្រះរាជាណាចក្រកម្ពុជា
- បានឃើញអនុក្រឹត្យលេខ ១៣០ អនក្រ.បក ចុះថ្ងៃទី១ ខែកក្កដា ឆ្នាំ២០២២ ស្តីពីការរៀបចំ និង  
ការប្រព្រឹត្តទៅនៃក្រសួងយុត្តិធម៌
- បានឃើញអនុក្រឹត្យលេខ ២១ អនក្រ.បក ចុះថ្ងៃទី៤ ខែកុម្ភៈ ឆ្នាំ២០១៦ ស្តីពីការរៀបចំ និងការប្រព្រឹត្តទៅ  
របស់លេខាធិការដ្ឋានរដ្ឋបាលសាលាដំបូង
- បានឃើញប្រកាសលេខ ៣០ កយប្រក/០៧ ចុះថ្ងៃទី១៩ ខែកក្កដា ឆ្នាំ២០០៧ ស្តីពីមន្ត្រីទទួលបន្ទុក  
កិច្ចការអាជ្ញាសាលា
- យោងតាមតម្រូវការចាំបាច់របស់ក្រសួងយុត្តិធម៌

# សម្រេច

## ប្រការ១ ..

ប្រកាសនេះកំណត់អំពីការបង្កើត ការរៀបចំ និងការប្រព្រឹត្តទៅនៃអង្គភាពអាជ្ញាសាលា នៅតាមសាលាដំបូងរាជធានី ខេត្ត។

## ប្រការ២ ..

ត្រូវបានបង្កើតអង្គភាពអាជ្ញាសាលាមួយ នៅតាមសាលាដំបូងរាជធានី ខេត្ត ដែលស្ថិតក្រោមរដ្ឋបាលកណ្តាលរបស់ក្រសួងយុត្តិធម៌ ដោយមានអគ្គនាយកដ្ឋានកិច្ចការរដ្ឋបាលតុលាការជាសេនាធិការ ដើម្បីជាយន្តការដឹកនាំ និងសម្របសម្រួលការអនុវត្តមុខងាររបស់មន្ត្រីអាជ្ញាសាលា ស្របតាមការកំណត់របស់ច្បាប់ និងលិខិតបទដ្ឋានគតិយុត្តជាធរមាន។

ការដាក់ឱ្យដំណើរការអង្គភាពអាជ្ញាសាលានៅតាមសាលាដំបូងរាជធានី ខេត្ត ត្រូវធ្វើឡើងដោយប្រកាសរបស់រដ្ឋមន្ត្រីក្រសួងយុត្តិធម៌។

ប្រធានសាលាដំបូងរាជធានី ខេត្ត មានភារកិច្ចជួយសម្របសម្រួលនូវរាល់កិច្ចការរដ្ឋបាលរបស់អង្គភាពអាជ្ញាសាលា ព្រមទាំងត្រូវផ្តល់ការគាំទ្រចាំបាច់នានាសម្រាប់ធានាដល់កិច្ចដំណើរការរបស់អង្គភាពអាជ្ញាសាលានៅតាមសាលាដំបូងរបស់ខ្លួន។

## ប្រការ៣ ..

អង្គភាពអាជ្ញាសាលាមានតួនាទី និងភារកិច្ច ដូចខាងក្រោម៖

- ដឹកនាំ សម្របសម្រួល និងគ្រប់គ្រងមន្ត្រីអាជ្ញាសាលា និងរាល់កិច្ចការរដ្ឋបាលពាក់ព័ន្ធនឹងការអនុវត្តមុខងាររបស់មន្ត្រីអាជ្ញាសាលា
- ទទួល និងចាត់ចែងពាក្យសុំអនុវត្តដោយបង្ខំ និងពាក្យសុំអនុវត្តរក្សាការពារ ស្របតាមការកំណត់របស់ក្រមនីតិវិធីរដ្ឋប្បវេណី និងច្បាប់ជាធរមានផ្សេងទៀត
- សម្របសម្រួលជាមួយចៅក្រម ព្រះរាជអាជ្ញា ក្រឡាបញ្ជី កងកម្លាំង និងអាជ្ញាធរពាក់ព័ន្ធក្នុងកិច្ចដំណើរការអនុវត្តសេចក្តីសម្រេចរបស់តុលាការ
- គ្រប់គ្រង និងចាត់ចែងប្រតិបត្តិការបញ្ជូន ស្របតាមការកំណត់របស់ក្រមនីតិវិធីរដ្ឋប្បវេណីក្រមនីតិវិធីព្រហ្មទណ្ឌ និងច្បាប់ជាធរមានផ្សេងទៀត
- ធ្វើរបាយការណ៍សកម្មភាពការងារប្រចាំខែ ត្រីមាស ឆមាស នព្វមាស និងប្រចាំឆ្នាំជូនរដ្ឋមន្ត្រីក្រសួងយុត្តិធម៌ តាមរយៈប្រធានសាលាដំបូងរាជធានី ខេត្ត ដែលអង្គភាពអាជ្ញាសាលាស្ថិតនៅ
- អនុវត្តភារកិច្ចផ្សេងទៀត ដែលរដ្ឋមន្ត្រីក្រសួងយុត្តិធម៌ប្រគល់ឱ្យ។

## ប្រការ៤ ..

អង្គភាពអាជ្ញាសាលា ត្រូវដឹកនាំដោយប្រធាន ១ (មួយ) រូប និងមានអនុប្រធានមួយចំនួនតាមការចាំបាច់។ ប្រធាន និងអនុប្រធាននៃអង្គភាពអាជ្ញាសាលា ត្រូវតែងតាំងដោយប្រកាសរបស់រដ្ឋមន្ត្រីក្រសួងយុត្តិធម៌។ ប្រធាន និងអនុប្រធាននៃអង្គភាពអាជ្ញាសាលា ត្រូវតែងតាំងចេញពីមន្ត្រីអាជ្ញាសាលា។ ប្រធានអង្គភាពអាជ្ញាសាលា ត្រូវជ្រើសរើសចេញពីមន្ត្រីអាជ្ញាសាលាដែលមានបទពិសោធន៍ការងារយ៉ាងតិចចំនួន ៥ (ប្រាំ) ឆ្នាំ។



**ប្រការ៥ .-**

ម្ចាស់បំណុលនៃការអនុវត្ត ឬអ្នកតំណាង ត្រូវដាក់ពាក្យសុំអនុវត្តសាលក្រម សាលដីកា និងដីកាសម្រេចរបស់តុលាការ ទៅលេខាធិការដ្ឋានរដ្ឋបាលសាលាដំបូងរាជធានី ខេត្ត។

ប្រធានសាលាដំបូងរាជធានី ខេត្ត ត្រូវប្រគល់ភារកិច្ចទាំងឡាយណាដែលជាសមត្ថកិច្ចរបស់អាជ្ញាសាលាជូនទៅអង្គភាពអាជ្ញាសាលាដែលស្ថិតនៅតាមសាលាដំបូងរបស់ខ្លួន ដើម្បីអនុវត្តការងារស្របតាមការកំណត់របស់ច្បាប់ និងលិខិតបទដ្ឋានគតិយុត្តជាធរមានផ្សេងទៀត។ រាល់សំណុំរឿងអនុវត្តដែលត្រូវបានដាក់នៅលេខាធិការដ្ឋានរដ្ឋបាលសាលាដំបូងរាជធានី ខេត្ត ត្រូវទទួលបាននូវចំណាត់ការដោយរួសរាន់ពីសំណាក់ប្រធានលេខាធិការដ្ឋាន និងប្រធានសាលាដំបូង ដើម្បីបែងចែកសំណុំរឿងដែលស្ថិតក្រោមសមត្ថកិច្ចរបស់អាជ្ញាសាលា ទៅអង្គភាពអាជ្ញាសាលា។

ប្រធានអង្គភាពអាជ្ញាសាលា ពិនិត្យ និងចាត់ចែងពាក្យសុំអនុវត្តដែលជាសមត្ថកិច្ចរបស់អាជ្ញាសាលា។

**ប្រការ៦ .-**

ជាគោលការណ៍ ការបែងចែកសំណុំរឿងអនុវត្ត និងលំដាប់ជំនួសមន្ត្រីអាជ្ញាសាលាក្នុងករណីមានធុរៈត្រូវកំណត់ទុកជាមុនជារៀងរាល់ឆ្នាំ ដោយសេចក្តីសម្រេចរបស់ប្រធានអង្គភាពអាជ្ញាសាលា។ សំណុំរឿងអនុវត្តត្រូវបានបែងចែកឱ្យមន្ត្រីអាជ្ញាសាលាម្នាក់ៗទទួលបន្ទុកជាស្វ័យប្រវត្តិ ទៅតាមលំដាប់ដែលត្រូវបានកំណត់។ ក្នុងករណីចាំបាច់ និងដើម្បីធានាដល់ប្រសិទ្ធភាពនៃការអនុវត្ត សំណុំរឿងអនុវត្តអាចត្រូវបានបែងចែកផ្សេងពីនេះដោយប្រធានអង្គភាពអាជ្ញាសាលា។

ក្នុងករណីដែលសំណុំរឿងអនុវត្តមានភាពស្មុគស្មាញ ប្រធានអង្គភាពអាជ្ញាសាលាអាចចាត់តាំងមន្ត្រីអាជ្ញាសាលាបន្ថែមមួយ ឬច្រើនរូប ដើម្បីជួយដល់មន្ត្រីអាជ្ញាសាលាទទួលបន្ទុកសំណុំរឿងអនុវត្ត តាមសំណើរបស់មន្ត្រីអាជ្ញាសាលាសាមី ឬតាមគំនិតផ្តួចផ្តើមរបស់ខ្លួន បន្ទាប់ពីបានពិគ្រោះយោបល់ជាមួយមន្ត្រីអាជ្ញាសាលាសាមី។ ក្នុងករណីនេះ មន្ត្រីអាជ្ញាសាលាជំនួយ ត្រូវធ្វើការក្រោមការដឹកនាំ និងការសម្របសម្រួលរបស់មន្ត្រីអាជ្ញាសាលាទទួលបន្ទុកសំណុំរឿងអនុវត្ត។

ការដកហូតសំណុំរឿងអនុវត្តពីមន្ត្រីអាជ្ញាសាលាណាមួយ ដើម្បីប្រគល់ជូនមន្ត្រីអាជ្ញាសាលាណាមួយទៀត អាចធ្វើឡើងដោយប្រធានអង្គភាពអាជ្ញាសាលា ដើម្បីជាប្រយោជន៍ដល់ដំណើរការល្អនៃយុត្តិធម៌ តាមសំណើរបស់មន្ត្រីអាជ្ញាសាលាសាមី ឬតាមការផ្តើមគំនិតផ្ទាល់ខ្លួន បន្ទាប់ពីបានពិគ្រោះយោបល់ជាមួយមន្ត្រីអាជ្ញាសាលាសាមី និងប្រធានសាលាដំបូង។

**ប្រការ៧ .-**

ប្រធានសាលាដំបូងរាជធានី ខេត្ត និងព្រះរាជអាជ្ញានៃអយ្យការអមសាលាដំបូងរាជធានី ខេត្ត ត្រូវផ្តល់កិច្ចសហការ និងការគាំទ្រចាំបាច់នានាដល់អង្គភាពអាជ្ញាសាលា ក្នុងការអនុវត្តមុខងាររបស់មន្ត្រីអាជ្ញាសាលាឱ្យមានប្រសិទ្ធភាព។

ប្រធានអង្គភាពអាជ្ញាសាលា មានសិទ្ធិកេណ្ឌកម្លាំងសាធារណៈដើម្បីចូលរួមអនុវត្ត និងសហការអនុវត្តមុខងាររបស់មន្ត្រីអាជ្ញាសាលាស្របតាមច្បាប់ជាធរមាន។

**ប្រការ៨ ..**

រាល់ការអនុវត្តដោយបង្ខំទាំងឡាយណាដែលអាចបង្កើតឱ្យមាននូវភាពចលាចល ឬភាពរីករ ដែលប៉ះពាល់ធ្ងន់ធ្ងរដល់សន្តិសុខសង្គម និងសណ្តាប់ធ្នាប់សាធារណៈ ប្រធានអង្គភាពអាជ្ញាសាលា ត្រូវធ្វើការពិគ្រោះយោបល់ជាមួយប្រធានសាលាដំបូង និងព្រះរាជអាជ្ញានៃអយ្យការអមសាលាដំបូង ព្រមទាំងអាជ្ញាធរមានសមត្ថកិច្ចដែលពាក់ព័ន្ធ ហើយក្នុងករណីចាំបាច់ ត្រូវស្នើសុំគោលការណ៍ណែនាំជាមុនពីរដ្ឋមន្ត្រីក្រសួងយុត្តិធម៌។

**ប្រការ៩ ..**

មន្ត្រីដែលបំពេញការងារនៅក្នុងអង្គភាពអាជ្ញាសាលា មានមន្ត្រីអាជ្ញាសាលា និងមន្ត្រីរាជការនៃអង្គភាពរដ្ឋបាលតុលាការ។ អង្គភាពអាជ្ញាសាលាអាចមានមន្ត្រីជាប់កិច្ចសន្យា ឬបុគ្គលិកជាប់កិច្ចសន្យាមួយចំនួនតាមការចាំបាច់ ដើម្បីជួយការងារ។

មន្ត្រីរាជការក្របខ័ណ្ឌ មន្ត្រីជាប់កិច្ចសន្យា និងបុគ្គលិកជាប់កិច្ចសន្យាអាចត្រូវបានចាត់តាំងជាមន្ត្រីទទួលបន្ទុកកិច្ចការបញ្ជូន ដើម្បីជួយចាត់ចែងប្រតិបត្តិការបញ្ជូន និងជួយការងារផ្សេងទៀត។

**ប្រការ១០ ..**

ក្នុងការអនុវត្តកិច្ចការបញ្ជូន អាជ្ញាសាលាត្រូវបានអនុញ្ញាតឱ្យធ្វើប្រតិភូកម្មនូវមុខងារនេះ ដើម្បីអនុវត្តប្រតិបត្តិការបញ្ជូននេះជំនួសខ្លួន ដោយអនុវត្តទៅតាមក្រមនីតិវិធីរដ្ឋប្បវេណី និងក្រមនីតិវិធីព្រហ្មទណ្ឌ និងបទប្បញ្ញត្តិពាក់ព័ន្ធជាធរមាន។

មន្ត្រីដែលទទួលបានការប្រតិភូកម្មនូវមុខងារនេះ ហៅថា “មន្ត្រីទទួលបន្ទុកកិច្ចការបញ្ជូន”។ មន្ត្រីទទួលបន្ទុកកិច្ចការបញ្ជូន ត្រូវទទួលបានការតែងតាំងដោយសេចក្តីសម្រេចរបស់ប្រធានអង្គភាពអាជ្ញាសាលា បន្ទាប់ពីបានពិគ្រោះយោបល់ជាមួយប្រធានសាលាដំបូង ដោយមានការយល់ព្រមពីរដ្ឋមន្ត្រីក្រសួងយុត្តិធម៌។ មន្ត្រីទទួលបន្ទុកកិច្ចការបញ្ជូន អាចត្រូវបានជ្រើសរើសចេញពីមន្ត្រីរាជការ មន្ត្រីជាប់កិច្ចសន្យា ឬបុគ្គលិកជាប់កិច្ចសន្យា។ មន្ត្រីទទួលបន្ទុកកិច្ចការបញ្ជូន ត្រូវទទួលបាននូវការបណ្តុះបណ្តាលជាចាំបាច់អំពីបែបបទ និងនីតិវិធីនៃការអនុវត្តកិច្ចការបញ្ជូន។

មន្ត្រីទទួលបន្ទុកកិច្ចការបញ្ជូន ត្រូវអនុវត្តការងារក្រោមការដឹកនាំដោយផ្ទាល់របស់ប្រធានអង្គភាពអាជ្ញាសាលា ឬមន្ត្រីអាជ្ញាសាលាតាមការចាត់តាំងរបស់ប្រធានអង្គភាពអាជ្ញាសាលា។ ប្រធានអង្គភាពអាជ្ញាសាលា ឬមន្ត្រីអាជ្ញាសាលាដែលទទួលបានការចាត់តាំងលើកិច្ចការនេះ ត្រូវទទួលខុសត្រូវចំពោះការអនុវត្តកិច្ចការបញ្ជូនដោយផ្អែកតាមច្បាប់និងនីតិវិធីជាធរមាន។

ប្រធានអង្គភាពអាជ្ញាសាលា ត្រូវទទួលខុសត្រូវចំពោះមុខប្រធានសាលាដំបូង និងព្រះរាជអាជ្ញានៃអយ្យការអមសាលាដំបូង ចំពោះកិច្ចការបញ្ជូន។



**ប្រការ១១ .-**

អង្គភាពអាជ្ញាសាលាប្រើប្រាស់រូបសញ្ញារបស់សាលាដំបូងក្នុងការអនុវត្តមុខងាររបស់ខ្លួន។ មន្ត្រីអាជ្ញាសាលាមានឯកសណ្ឋានសម្រាប់បំពេញមុខងាររបស់ខ្លួន ដែលត្រូវកំណត់ដោយប្រកាសដោយឡែករបស់រដ្ឋមន្ត្រីក្រសួងយុត្តិធម៌។

អង្គភាពអាជ្ញាសាលា មានសិទ្ធិប្រើប្រាស់ត្រារបស់សាលាដំបូងដែលអង្គភាពអាជ្ញាសាលាតាំងនៅសម្រាប់កិច្ចដំណើរការការងាររបស់ខ្លួន។

**ប្រការ១២ .-**

ចំពោះសាលាដំបូងដែលមិនទាន់មានអង្គភាពអាជ្ញាសាលា ត្រូវបន្តអនុវត្តតាមប្រកាសលេខ ៣០ កយប្រក/០៧ ចុះថ្ងៃទី១៩ ខែកក្កដា ឆ្នាំ២០០៧ ស្តីពីមន្ត្រីទទួលបន្ទុកកិច្ចការអាជ្ញាសាលា។

**ប្រការ១៣ .-**

ប្រកាសលេខ ០៦២ កយ.ប្រក/១៩ ចុះថ្ងៃទី៣០ ខែមករា ឆ្នាំ២០១៩ ស្តីពីបែបបទសម្រាប់អនុវត្តការងាររបស់មន្ត្រីអាជ្ញាសាលា នៃក្រសួងយុត្តិធម៌ និងបទប្បញ្ញត្តិទាំងឡាយណាដែលមានខ្លឹមសារផ្ទុយនឹងប្រកាសនេះ ត្រូវទុកជានិរាករណ៍។

**ប្រការ១៤ .-**

នាយកខុទ្ទកាល័យ អគ្គលេខាធិការនៃអគ្គលេខាធិការដ្ឋាន អគ្គនាយកនៃអគ្គនាយកដ្ឋានកិច្ចការរដ្ឋបាល តុលាការ អគ្គនាយកនៃគ្រប់អគ្គនាយកដ្ឋាន អគ្គាធិការនៃអគ្គាធិការដ្ឋានកិច្ចការតុលាការ សាលាជម្រះក្តី និងអង្គការអយ្យការអមសាលាជម្រះក្តីគ្រប់ជាន់ថ្នាក់ និងប្រធានគ្រប់អង្គភាពក្រោមឱវាទក្រសួងយុត្តិធម៌ ត្រូវទទួលបន្ទុកអនុវត្តប្រកាសនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃ អង្គារ ១២ រោច ខែ សីហា ឆ្នាំរោង ឆស័ក ព.ស.២៥៦៨  
ធ្វើនៅរាជធានីភ្នំពេញ ថ្ងៃទី ២៥ ខែ មីនា ឆ្នាំ២០២៥

ឧបនាយករដ្ឋមន្ត្រី  
រដ្ឋមន្ត្រីក្រសួងយុត្តិធម៌  
  
កើត វិទ្យុ

**កន្លែងទទួល ៖**

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- ក្រសួងមុខងារសាធារណៈ
- ខុទ្ទកាល័យសម្តេចមហាបវរធិបតីនាយករដ្ឋមន្ត្រី
- ខុទ្ទកាល័យឧបនាយករដ្ឋមន្ត្រី
- ដូចប្រការ១៤
- រាជកិច្ច
- ឯកសារ កាលប្បវត្តិ